

شاه جي ٻوليءَ جو معيار

سکيا جي حاصل ڪنهن فن پار جي ادبي مرتبي جي تعين ڪري سگهجي. ۽ تحرير جي حاصل مطلب، لفظي، فڪري ۽ فني خوبين کان آگاهه ٿي سگهجي. ۽ لفظن جي معنيٰ لکي جملن ۾ ڪر آڻي سگهجي. ۽ تخيل جي آڌار (پرواز) وسيلي پنج سؤ کان وڌيڪ لفظن تي آڌاريل مضمون، تخليقي سطح تي عمدن مثالن، منظر نگاري شعرن وغيره سان سينگاري پيش ڪري سگهجي. ۽ ٻئي معنيٰ وارن لفظن کي ڪتب آڻي سگهجي ۽ انهن کي چونڊي ڌار ڪري سگهجي. ۽ اڳياڙين ۽ پڇاڙين جي مدد سان نوان لفظ ٺاهي سگهجي.

بال جتيءَ کان وٺي شاهه عبداللطيف ڪو جيڪا ٻولي ڳالهائي، ۽ جيڪا ٻولي سندس مادري زبان هئي، سا مقامي لحاظ سان ڀٽ شاهه جي ٿر واري عام سنڌي ٻولي هئي، وڌيڪ وسعت جي لحاظ کان اها وچولي سنڌ، جي ڏاکڻي ڀاڱي جي مرڪزي ٻولي هئي، ۽ انهيءَ لحاظ سان اها وچولي سنڌ جي ڏاکڻي ڀاڱي واري معياري ٻولي هئي. مقامي طور، شاهه جي پنهنجي ٻولي جو معيار ڀٽ شاهه جي ٿر واري ٻولي آهي. جيڪا لکيت ۾، انهن قلمي رسالن ۾ وڌيڪ نمايان آهي. جن جا لکائيندڙ ۽ لکندڙ يا ٿر ڀٽ، هالا ۽ نصرپور واري پسگردائي جا هئا يا گهڻو وقت اتي گذاريو هئا. انهيءَ لحاظ سان، اهڙن رسالن ۾ شامل بيتن ۽ ائين جي لفظي ۽ اصطلاحي سٽءَ توڙي بياني صورت کي نسبتاً وڌيڪ ترجيح ڏيئي سگهجي ٿي: سنڌ جي ڪن ٻين ڀاڱن جي ڪاتبن ۽ خاص طرح ڪڇ جي فقيرن جي لکيل رسالن ۾ ڪٿي ڪٿي بيتن ۽ ائين جي پڙهڻين تي البت سندن پنهنجي زبان جو رنگ چڙهيل آهي.

بئي طرف شاهه جي بيتن ۽ ائين جي اسلوب بيان ۾ وڏي وسعت آهي. جنهن ۾ عام سنڌي ٻولي جي مختلف محاورن سان گڏ، علمي لفظن ۽ ادبي عبارتن توڙي تصوف ۽ طريقت جي اصطلاحن ۽ ڪنارن جي آميزش جو معياري مثال موجود آهي. شاهه صاحب سنڌ جي سڀني ڀاڱن- وچولي، اتر، لاڙ، ٿر، ڪوهستان، دريائي ڪڇي، سامونڊي ڪناري ۽ ڪاري توڙي سنڌ کان ٻاهر لس ٻيلي ۽ ڪڇ طرف ويو، ۽ اتي جي عام ماڻهن سان گهڻو وقت گذاريائين. انهيءَ ڪري، انهن سڀني ڀاڱن جا

لفظ، اصطلاح ۽ محاورا سندس ذهن نشين ٿيا؛ ٻئي طرف قرآن شريف، مولانا رومي جي مثنوي، ۽ ميبين شاهه ڪريم جي بيان العارفين جا درس ۽ دور ٻڌائين، ۽ پڻ بين وڏي ڄاڻ واري عالمن ۽ درويشن سان صحبتون ڪيائين، جنهن ڪري قرآن شريف جون آيتون، علمي ادبي الفاظ ۽ عبارتون، ۽ طريقت جا اصطلاح ۽ اشارتون سندس فھر ۽ فڪر جا جُز بنيا. ان کان سواءِ، پنهنجي دور جي وڏي سالڪ شاعر ميبين شاهه عنات توڙي اڳين عارفين شاعرن (ميبين شاهه ڪريم، قاضي قادن ۽ ٻين) جي ڪلام جي ڪيس پوري ڄاڻ هئي، جنهن ڪري ’اعليٰ سنڌي شاعري‘ جي روايت توڙي ان شاعريءَ جي ٻولي ۽ عبارت کان باخبر هو. انهيءَ ڪري، ٻوليءَ جي لحاظ سان، شاهه جي بيتن ۽ واين ۾ سمايل بالغانه فڪر جو ’بياني انداز‘ هڪ وڏي معيار وارو آهي. جنهن ۾ سندس پنهنجي مادري ٻوليءَ جي ٿر ۽ ٻر ۾ وڏا رنگ ڀريل آهن: ان ۾ وڏي وسيع عام رائج سنڌي ٻوليءَ جي مختلف محاورن، اڳين سالڪن شاعرن جي ڪلام ۾ آيل اصطلاحن، عربي ۽ فارسي جي سنڌ ۾ رائج لفظن، قرآني آيتن، تصوف ۽ طريقت جي ڪنارن ۽ اشارن وارا جزا ڄڻ فطري توازن سان آهن. شاهه جي پنهنجي ڪلام جو اهو ’جامع بيان معيار‘ آهي جنهن تي سندس بيتن ۽ واين کي پرکي سگهجي ٿو. معنويت جي لحاظ سان، شاهه جي ڪلام جي ٻولي ڄڻ سنڌي ٻوليءَ جي اندروني فطري مزاج سان همڪنار آهي؛ وسعت جي لحاظ سان، شاهه جي ڪلام جي ٻولي ساڳئي وقت عوامي توڙي علمي ٻولي آهي؛ ۽ عام مقبوليت جي لحاظ سان، اها اڻپڙهيلن توڙي پڙهيلن، سڀني جي آهي ۽ سڀني لاءِ آهي.

اڳين توڙي پوئين شاعريءَ جي ڀيٽ ۾، شاهه جي بيتن ۽ واين جي ٻولي وڌيڪ عام فھر آهي. ان ۾ ڪا به اٽڪ ۽ هٻڪ ڪانهي. ان جي ’بيان‘ ۾ وڏي سلاست ۽ رواني آهي. ان ۾ نڪي صرف نحو جي اوڻائي ته نڪي مفهوم جي پيچيدگي آهي. شاهه جو بيت پاڻ ڳالهائي ٿو، ۽ شاهه جي وائي پاڻ ڳائي ٿي. اڄوڪي پڙهندڙ کي ڪا ڏکيائي آهي ته اها سندس پنهنجي آهي، جو سندس ٻوليءَ واري ڄاڻ سندس پنهنجي ٿر جي آبائي ۽ مقامي ٻوليءَ تائين محدود آهي جنهن کي ٿي هو مڪمل ’سنڌي ٻولي‘ سمجهي ٿو. شاهه جي ٻولي ۾ وڏو ۽ ڀر وڏو عام فھر انهيءَ ڪري آهي جو اها تڪلف ۽ تصنع واري ’لغوي‘ ٻولي ڪانهي. اها روايتي شعر جي روايتي ٻولي ڪانهي، پر وڏي وسيع ۽ عام اصطلاحي ٻولي آهي. شاهه پنهنجي بيتن ۽

واين ۾ جنهن معنيٰ ۽ مفهوم ۾ الفاظ ۽ اصطلاح آندا آهن تن کي سمجهڻ لاءِ 'علم لغات' وارا ڪتاب ڪماحقون ڪم نه ڏيندا. انهيءَ ڪري شاھ جي آندل لفظن ۽ اصطلاحن جي معنيٰ ۽ مفهوم کي لغوي اشتقاقن، ڏانهن چڪڙي بي سوڌ ۽ بي نتيجي آهي: شاھ جي ٻوليءَ کي صحيح طور تي سمجهڻ لاءِ جيڪڏهن ڪا ڪارگر 'ڊڪشنري' آهي ته اها فقط وڏي وسيع عام اصطلاحِي سنڌي ٻولي آهي.

شاھ اڳاڻي سنڌي ٻوليءَ توڙي شاعريءَ جي روايت کان با خبر هو. شاھ جي ٻوليءَ جا الفاظ ۽ اصطلاح هڪڙا آهي آهن جيڪي ڪانئس اڳ جي اعليٰ شاعرن جي ٻوليءَ ۾ موجود آهن، ۽ ٻيا اهي جيڪي سندس دور ۾ سنڌ جي معياري زبان ۾ موجود هئا ۽ جن مان گهڻا اڃا تائين سنڌ (ڪڇ ۽ لس ٻيلي) جي ڪنهن نه ڪنهن ڀاڱي جي ٻوليءَ ۾ ڳالهائجن ٿا.

(شاھ جو رسالو 'جلد پھريون تان ورتل')

مشق

(الف) هيٺين سوالن جا جواب ڏيو:

- 1 شاھ عبداللطيف ڀٽائيءَ قرآن پاڪ سان گڏ به ٻيا ڪهڙا ڪتاب ساڻ رکندو هو؟
- 2 شاھ صاحب جي بيتن ۽ واين جي اسلوب بيان ۾ ڪيتري وسعت آهي؟
- 3 شاھ صاحب کان اڳ جي ڪن به ٽن سنڌي ٻوليءَ جي شاعرن جا نالا ٻڌايو.
- 4 شاھ صاحب جي ٻوليءَ کي نه سمجهڻ جا ڪهڙا ڪارڻ آهن؟
- 5 شاھ صاحب سنڌ جي ڪهڙن علائقن جو سير ۽ سفر ڪيو؟
- 6 ڊاڪٽر نبي بخش خان بلوچ پنهنجي مضمون ۾ شاھ عبداللطيف ڀٽائيءَ جي شاعريءَ جون ڪهڙيون خوبيون بيان ڪيون آهن؟